



സർക്കുലർ: 2/2025

എറണാകുളം-അങ്കമാലി അതിരൂപതയിലെ

എല്ലാ വൈദികർക്കും സമർപ്പിതർക്കും ദൈവമക്കൾക്കും നമ്മുടെ കർത്താവിൽ ആശീർവാദവും സമാധാനവും!

ഈശോയിൽ പ്രിയ സഹോദരീ സഹോദരന്മാരേ,

ഈശോയുടെ തിരുഹൃദയത്തിന് പ്രതിഷ്ഠിതമായ നമ്മുടെ അതിരൂപതയുടെ ഭരണചുമതല സഭയുടെ മേജർ ആർച്ചുബിഷപ്പിനെ പരിശുദ്ധ പിതാവ് ഭരമേല്പിച്ചിരിക്കുകയാണല്ലോ. എറണാകുളം-അങ്കമാലി അതിരൂപതയ്ക്കുവേണ്ടിയുള്ള മേജർ ആർച്ചുബിഷപ്പിന്റെ വികാരിയായി പരിശുദ്ധ സിംഹാസനത്തിന്റെ അനുവാദത്തോടെ മാർ ജോസഫ് പാംപ്ലാനി പിതാവിനെ നമ്മുടെ സിനഡ് നിയമിച്ച കാര്യവും നിങ്ങൾ ഇതിനോടകം അറിഞ്ഞിട്ടുണ്ടല്ലോ. നമ്മുടെ അതിരൂപതയുടെ അപ്പസ്തോലിക് അഡ്മിനിസ്ട്രേറ്റർ ആയി ത്യാഗപൂർവ്വം സേവനം ചെയ്ത അഭിവന്ദ്യ മാർ ബോസ്കോ പുത്തൂർ പിതാവിനെ ഈ അവസരത്തിൽ നന്ദിയോടെ ഓർക്കാം. പ്രത്യാശയുടെ തീർത്ഥാടകരാകാൻ തിരുസഭ ഒരുങ്ങുന്ന ഈ ജൂബിലി വർഷത്തിലെ നോമ്പുകാലത്തിലേക്ക് പ്രത്യാശയോടെ നമുക്ക് ഒരുമിച്ചുനടക്കാം. “പ്രത്യാശ നമ്മെ നിരാശരാക്കുന്നില്ല” (റോമ 5:5) എന്ന ആപ്തവാക്യവുമായിട്ടാണ് ജൂബിലി നാം ആഘോഷിക്കുന്നത്. നമുക്കു നൽകപ്പെട്ട പരിശുദ്ധാത്മാവ് നമ്മുടെ ഹൃദയത്തിലേക്ക് ചൊരിയുന്ന ദൈവസ്നേഹംകൊണ്ടാണ് നിരാശരാകാതെ പ്രത്യാശയോടെ വ്യാപരിക്കാൻ നമുക്ക് കഴിയുന്നത്.

ഏറെ പ്രതിസന്ധികൾക്കു നടുവിലും അജപാലന പ്രവർത്തനങ്ങൾ കാര്യക്ഷമമായി നടത്താൻ ശ്രമിക്കുന്ന അതിരൂപതയിലെ എല്ലാ വൈദികരെയും ഞങ്ങൾ ഹൃദയപൂർവ്വം അഭിനന്ദിക്കുന്നു. എങ്കിലും, ഏകീകൃത രീതിയിലുള്ള വിശുദ്ധ കുർബ്ബാനയർപ്പണരീതി നടപ്പിലാക്കുന്നതുമായി ബന്ധപ്പെട്ട് നിലവിലുള്ള തർക്കങ്ങൾ സഭയെ മുഴുവനായും നമ്മുടെ അതിരൂപതയെ സവിശേഷമായും ദോഷകരമായി ബാധിച്ചിട്ടുണ്ട്. ഞായറാഴ്ച ആചരണത്തിനു മാർഗ്ഗമില്ലാതെ പലരും ഓൺലൈൻ കുർബ്ബാനകളിലേക്ക് പിൻവാങ്ങിയിരിക്കുകയാണ്. പൊതുസമൂഹത്തിന്റെയും ഇതര സഭകളുടെയും മുമ്പിൽ നമ്മുടെ സഭാജീവിതം പരിഹാസ്യമായി. ഇടവകകളിലും കുടുംബങ്ങളിലും ഭിന്നതകൾ രൂപപ്പെട്ടു തുടങ്ങി. ഈ തർക്കങ്ങൾക്കിടയിൽ തിരുസഭയുടെ പൗരോഹിത്യവും പരിശുദ്ധ കുർബ്ബാനയും എത്രയോ വട്ടം പരസ്യമായി അധികേഷപിക്കപ്പെട്ടു. തിരുസഭയുടെ ശക്തിയായിരുന്ന അച്ചടക്കവും കെട്ടുറപ്പും അപകടകരമാംവിധം തകരാറിലായി. പരിശുദ്ധ പിതാവിന്റെ നിർദ്ദേശങ്ങൾപോലും അവഗണിക്കപ്പെട്ടത് ഏറെ വേദനയോടെയാണ് വിശ്വാസി സമൂഹം നോക്കിക്കാണുന്നത്. പരസ്പരം പഴിചാരുന്നത് പരിഹാരമല്ലെന്ന് നാം തിരിച്ചറിയണം. ഈ രീതിയിൽ ഇനിയും മുന്നോട്ടുപോകാനാകാത്ത പ്രതിസന്ധിയിൽ നാമെത്തിയിരിക്കുകയാണ്. എറണാകുളം-അങ്കമാലി അതിരൂപതയിലെ പ്രിയപ്പെട്ട ദൈവമക്കളേ, നമുക്ക് ഈ പ്രതിസന്ധി പരിഹരിക്കണം. നോമ്പുകാലത്തിലേക്ക് പ്രവേശിക്കുന്ന സാഹചര്യത്തിൽ മാർച്ച് 2-ാം തീയതി മുതൽ മൂന്ന് കർമ്മപദ്ധതികൾ ഇതിനായി പ്രാർത്ഥനാപൂർവ്വം നിങ്ങൾക്കു മുന്നിൽ വയ്ക്കുകയാണ്:

ഒന്നാമതായി, നമുക്ക് പ്രാർത്ഥനാപൂർവ്വം അനുതാപത്തോടെ കർത്താവിനേക്കു തിരിയാം. ഏറെ സങ്കീർണ്ണമായ പ്രതിസന്ധികളിലൂടെയാണ് നമ്മുടെ അതിരൂപത കടന്നുപോകുന്നത് എന്ന വസ്തുത നാമെല്ലാവരും മനസ്സിലാക്കുന്നുണ്ടല്ലോ. തന്റെ തിരുരക്തം വിലയായി നല്കി ഈശോ സ്ഥാപിച്ച തിരുസഭയുടെ മക്കളാണ് നാം. ഏതു പ്രതിസന്ധികൾക്കു നടുവിലും സഭാ നൗകയെ ശാന്തതയുടെ തീരത്തേക്കു നയിക്കാൻ കഴിവുള്ള കർത്താവാണ് തിരുസഭയുടെ നാഥൻ. കൊടുങ്കാറ്റിൽപ്പെട്ട വള്ളത്തെ



Major Archeparchy of Ernakulam - Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

രക്ഷിക്കാൻ ഉച്ചത്തിൽ പ്രാർത്ഥിച്ച ശിഷ്യന്മാരെപ്പോലെ നമുക്കും പ്രാർത്ഥിക്കാം “കർത്താവേ ഞങ്ങളെ രക്ഷിക്കണമേ...” (മത്തായി 8/25) നമ്മുടെ അതിരുപതയുടെ നിയന്ത്രണം കർത്താവിന്റെ കരങ്ങളിൽ സമർപ്പിച്ച് അവിടുത്തെ തിരുഹിതം നടപ്പിലാക്കാൻ നമുക്കു സന്നദ്ധരാകാം. “എന്റെ ഹിതമല്ല അവിടുത്തെ ഹിതം നിറവേറട്ടെ” (ലൂക്ക 22/42) എന്ന ഈശോയുടെ മനോഭാവം സഭയെന്നാകെ സായത്വമാക്കാൻ നമുക്കു പ്രാർത്ഥിക്കാം. കർത്താവു പരിഹരിച്ചാൽ മാത്രം പരിഹൃതമാകുന്ന പ്രതിസന്ധികളാണ് നമുക്കു ചുറ്റുമുള്ളത്. ഈ വലിയ നോമ്പുകാലം മുഴുവൻ നമ്മുടെ ഇടവക പള്ളികളിലും സമർപ്പിത ഭവനങ്ങളിലും എല്ലാ കുടുംബങ്ങളിലും പ്രശ്നപരിഹാരം ലക്ഷ്യമാക്കി തീക്ഷണമായി പ്രാർത്ഥിക്കണം. നോമ്പുകാലത്തെ നമ്മുടെ ഉപവാസങ്ങളും പരിത്യാഗ പ്രവർത്തികളുമെല്ലാം ഈ നിയോഗത്തിനായി നമുക്ക് കാഴ്ചവയ്ക്കാം. രക്ഷാകര പദ്ധതിയെ തകിടംമറിക്കാൻ പിശാച് ഒരുക്കുന്ന കെണികളെ അതിജീവിക്കാൻ നാല്പതു ദിനരാത്രങ്ങൾ മരുഭൂമിയിൽ ഉപവസിച്ചു പ്രാർത്ഥിച്ച നമ്മുടെ കർത്താവിനെ ധ്യാനിക്കുന്ന നോമ്പുകാലം നമുക്ക് ഭിന്നതയുടെ അരുപിയെ പരാജയപ്പെടുത്താൻ ഫലപ്രദമായി പ്രയോജനപ്പെടുത്താം.

രണ്ടാമതായി, സീറോമലബാർസഭയുടെ സിനഡ് തീരുമാനിച്ചതും പൗരസ്ത്യസഭകൾക്കായുള്ള കാര്യാലയം അംഗീകരിച്ചതും പരിശുദ്ധ പിതാവ് ഫ്രാൻസിസ് മാർപാപ്പ നടപ്പിലാക്കാൻ ആവർത്തിച്ച് ആഹ്വാനം ചെയ്തതുമായ ഏകീകൃതരീതിയിലുള്ള വിശുദ്ധ കുർബാനയർപ്പണം എന്ന തീരുമാനത്തിന് മാറ്റംവരുത്താൻ നമുക്ക് ആർക്കും അവകാശമില്ല. എറണാകുളം-അങ്കമാലി അതിരുപതയിലെ ഏതാനും പള്ളികളിൽ ഈ തീരുമാനം നടപ്പിലായിട്ടുണ്ട് എന്നുള്ളത് ശ്രദ്ധാർഹമാണ്. എന്നാൽ മറ്റ് പള്ളികളിൽ നടപ്പിലാക്കാനുള്ള അജപാലനപരമായ പ്രതിസന്ധികൾ ചൂണ്ടിക്കാണിച്ചതിന്റെ വെളിച്ചത്തിൽ വിവിധ തലങ്ങളിലെ കൂടിയാലോചനകളിലൂടെയും സിനഡിന്റെ അംഗീകാരത്തോടെയും നാം എത്തിച്ചേർന്ന ധാരണയാണ് (Ref. 6/24) ഞായറാഴ്ചകളിലും കടമുള്ള ദിവസങ്ങളിലും ഒരു വിശുദ്ധ കുർബാനയെങ്കിലും ഏകീകൃത രീതിയിൽ അർപ്പിച്ചു തുടങ്ങാം എന്നത്. ഏതാനും പള്ളികൾ ഈ തീരുമാനം കൃത്യതയോടെ നടപ്പിലാക്കുന്നുണ്ട് എന്നത് അഭിനന്ദനാർഹമാണ്. നാം എത്തിച്ചേർന്ന ധാരണയിൽനിന്നുതന്നെ നമുക്ക് പുനരാരംഭിക്കാം. സിവിൽ കേസുകൾ നിലവിലുള്ള പള്ളികളിലുൾപ്പെടെ ഞായറാഴ്ചകളിൽ അർപ്പിക്കപ്പെടുന്ന പതിവു കുർബാനകളിൽ (Scheduled Qurbana) ഒരേണ്ണമെങ്കിലും ഏകീകൃതരീതിയിൽ അർപ്പിച്ചുകൊണ്ട് നമുക്ക് നോമ്പുകാലത്തിലേക്ക് പ്രവേശിക്കാം. ഇപ്രകാരം വിശുദ്ധ കുർബാനയർപ്പണം ആരംഭിച്ചുകഴിഞ്ഞാൽ ഇതുമായി ബന്ധപ്പെട്ട് നിലവിലുള്ള സിവിൽ കേസുകൾ പിൻവലിക്കാൻ ബന്ധപ്പെട്ടവർ തയ്യാറാകണം. ചർച്ചകളിൽ നാം ധാരണയിൽ എത്തിയിരുന്നതുപോലെ, എല്ലാ പള്ളികളിലും വചനവേദി (ബേമ്മ) എല്ലാ വിശുദ്ധ കുർബ്ബാനകളിലും ഉപയോഗിക്കണം. അജപാലന ആവശ്യങ്ങൾക്കായി അതിരുപതയിലെത്തുന്ന മെത്രാന്മാർക്കും വൈദികർക്കും ഏകീകൃത രീതിയിൽ വിശുദ്ധ കുർബാനയർപ്പിക്കാൻ സൗകര്യം ചെയ്തുകൊടുക്കണം. ഹൃദയശാന്തതയും എളിമയുമുള്ള ഈശോയുടെ തിരുഹൃദയത്തിനു പ്രതിഷ്ഠിതമായ നമ്മുടെ അതിരുപതയിലെ പ്രിയപ്പെട്ട വൈദികരേ, സമർപ്പിതരേ, ദൈവമക്കളേ, കൂട്ടായ്മയിലേക്ക് ഒരുമിച്ചു നടക്കാനുള്ള ഈ അവസരം നിങ്ങൾ അവഗണിക്കരുത്. നാം അഭിമുഖീകരിക്കുന്ന പ്രതിസന്ധികൾ സഭാത്മകമായി മാത്രമേ നമുക്ക് പരിഹരിക്കാനാവൂ. തെരുവുസമരങ്ങളും കോടതി വ്യവഹാരങ്ങളും നമ്മൾ സഞ്ചരിക്കേണ്ട വഴിയല്ല എന്ന് നാം തിരിച്ചറിയണം. നിങ്ങളുടെ ഏതൊരാവശ്യവും സഭാസംവിധാനങ്ങളുടെ പരിധിക്കുള്ളിൽനിന്നുകൊണ്ട് അനുഭാവപൂർവ്വം തുടർച്ചകളിലൂടെ പരിഹരിക്കാൻ ഞങ്ങൾ സദാ സന്നദ്ധരാണ്. മുൻ വിധികളില്ലാതെ തുറന്ന ചർച്ചയിലൂടെ പ്രതിസന്ധികൾ പരിഹരിക്കാൻ നമുക്ക് ഹൃദയം തുറക്കാം. “ക്ഷമിക്കാതെ നമുക്ക് ഭാവിയില്ല” എന്ന സത്യം എല്ലാവരും ഗ്രഹിക്കണം. കഴിഞ്ഞ കാലങ്ങളിലെ മുറിവുകളെക്കുറിച്ച് മാത്രം ചിന്തിക്കാതെ പ്രശ്നപരിഹാരത്തിനായി നമുക്ക് ഒരുമിച്ച് ചിന്തിക്കാം. എതിർസ്വരങ്ങളെ അടിച്ചമർത്താതെ, ക്ഷമാപൂർവ്വം ശ്രവിക്കുമ്പോൾ പരിശുദ്ധാത്മാവ് നമുക്കു ശരിയായ ദിശ കാണിച്ചുതരും. എപ്പോഴും സ്വന്തം ഭാഗം മാത്രമാണ് ശരി എന്ന നിർബന്ധബുദ്ധി വെടിഞ്ഞ് പരിശുദ്ധാത്മാവിന്റെ സ്വരം ശ്രവിക്കാനുള്ള വിവേകം സഭയ്ക്കു മുഴുവൻ സംലഭ്യമാക്കാൻ നമുക്ക് പ്രാർത്ഥിക്കാം.



Major Archeparchy of Ernakulam - Angamaly


Major Archbishop's House, Ernakulam, P.B.No. 2580, Kochi 682031, Kerala, INDIA.
Tel: 0484-2352629, 2352906, 2363664 • Fax: 0484-2355010
E-mail: curiaekm@hotmail.com • Web: www.ernakulamarchdiocese.org

മൂന്നാമതായി, പ്രതിസന്ധികൾ പരിഹരിക്കാൻ നാം ആത്മാർത്ഥമായി പരിശ്രമിക്കുന്ന ഈ കാലഘട്ടത്തിൽ സാമൂഹ്യമാധ്യമങ്ങളിലും പൊതുസ്ഥലങ്ങളിലും നമുക്ക് പ്രത്യോഗ്യയുടെ സന്ദേശം പങ്കുവയ്ക്കാം. പരസ്പരം കുറ്റപ്പെടുത്തി സമൂഹമാധ്യമങ്ങളിൽ തിരുസഭയ്ക്ക് അപമാനമുണ്ടാക്കുന്ന വാക്കുകളും പ്രവൃത്തികളും ഒഴിവാക്കാൻ എല്ലാവരും ശ്രദ്ധിക്കണം. പ്രതിസന്ധികൾ പരിഹരിക്കാനുള്ള ആദ്യപടി പ്രകോപനങ്ങൾ ഒഴിവാക്കുക എന്നതാണ്. അതിനാൽ, സഭയെ സ്നേഹിക്കുന്ന എല്ലാ ദൈവമക്കളും എറണാകുളം-അങ്കമാലി അതിരൂപതയുമായി ബന്ധപ്പെട്ട വിഷയങ്ങൾ സമൂഹമാധ്യമങ്ങളിലൂടെ വിചാരണചെയ്യുന്നത് അവസാനിപ്പിച്ച് പ്രാർത്ഥനാപൂർവ്വം ദൈവിക ഇടപെടലിനായി കൃപാപൂർണ്ണമായ മാധ്യമമൗനം പാലിക്കണമെന്ന് ഞങ്ങൾ അഭ്യർത്ഥിക്കുന്നു.

“മനുഷ്യാ നീ മണ്ണാകുന്നു” എന്ന പ്രാർത്ഥനയോടെ വിഭൂതിത്തിരുനാളിൽ നിത്യതയെക്കുറിച്ച് ധ്യാനിക്കാനുള്ള സഭയുടെ ആഹ്വാനത്തോടെയാണല്ലോ നാം നോമ്പുകാലത്തിലേക്കു പ്രവേശിക്കുന്നത്. നിത്യതയുടെ വെളിച്ചത്തിൽ ഇന്നിന്റെ പ്രതിസന്ധികൾക്കു പരിഹാരം നമുക്കു കണ്ടെത്താം.


മഹാരഥന്മാരായ അഭിവന്ദ്യ പിതാക്കന്മാരുടെ നേതൃത്വത്തിൽ വൈദികരും സന്യസ്തരും അല്പമായും ഒന്നുചേർന്ന് പ്രവർത്തിച്ചതിലൂടെ അതിശയകരമാംവിധം വളർന്ന അഭിമാനകരമായ ചരിത്രമാണ് നമ്മുടെ അതിരൂപതയ്ക്കുള്ളത്. ഏതൊരു പ്രതിസന്ധിയെയും അതിജീവിക്കാനുള്ള ആധ്യാത്മികവും ഭൗതികവുമായ കരുത്ത് ഈ അതിരൂപതയ്ക്കുണ്ട്. ഈ ജൂബിലി വർഷം അവസാനിക്കും മുൻപ് പ്രതിസന്ധികൾ മറികടന്ന് പ്രത്യോഗ്യയുടെ കവാടം നമുക്ക് കൂട്ടായ്മയിൽ തുറക്കാം. ഈശോയുടെ തിരുഹൃദയത്തിൽ നിങ്ങൾ എല്ലാവരും സുരക്ഷിതരും അനുഗ്രഹീതരുമാകട്ടെ. നമ്മുടെ അമ്മയായ പരിശുദ്ധ കന്യകാമറിയത്തിന്റെയും നമ്മുടെ പിതാവായ മാർത്തോമാശ്ലീഹായുടെയും മാദ്ധ്യസ്ഥ്യം നമുക്ക് സംരക്ഷണത്തിന്റെ കോട്ടയാകട്ടെ.

സ്നേഹാശംസകളോടെ,

+ 

+ മാർ റാഫേൽ തട്ടിൾ
മേജർ ആർച്ചുബിഷപ്പ്,
എറണാകുളം-അങ്കമാലി അതിരൂപതയുടെ മെത്രാപ്പോലീത്ത



+ 

+ മാർ ജോസഫ് പാപ്പാനി
എറണാകുളം-അങ്കമാലി അതിരൂപതയ്ക്കുവേണ്ടിയുള്ള
മേജർ ആർച്ചുബിഷപ്പിന്റെ വികാരി
28/02/2025

N.B.: ഈ സർക്കുലർ 2025 മാർച്ച് 2-ാം തീയതി ഞായറാഴ്ചയിലെ വിശുദ്ധ കുർബാനമധ്യേ എല്ലാ പള്ളികളിലും സ്ഥാപനങ്ങളിലും വായിക്കേണ്ടതാണ്. അന്നേദിവസം വായിക്കാൻ സാധിക്കാത്ത ഇടവകകളിൽ മാർച്ച് 9-ാം തീയതി ഞായറാഴ്ച വായിക്കേണ്ടതാണ്.